

مولانا عبدالسلام قدوائی ندوی

تلمیذ انور شاہ رحمہ اللہ

۱۹۲۷ء کا زمانہ تھا میں اس وقت ندوہ میں پڑھتا تھا، درس کے دوران اور بحث و تحقیق کے سلسلہ میں، مولانا انور شاہ صاحب کشمیری رحمۃ اللہ علیہ کا تذکرہ ہوتا تھا، ہمارے استاذ مولانا حیدر حسن خان صاحب شاہ صاحب سے بخوبی واقف تھے، ان کی مجلس میں شاہ صاحب مرحوم کی وسعت علم، بے نظیر حافظہ، ندرت فکر، اور وقت نظر کا ذکر آتا تھا، شاہ صاحب رحمۃ اللہ علیہ کے بعض شاگرد بھی کبھی کبھی آ جاتے اور اپنے استاذ کے علم و کمال کا والہانہ ذکر کرتے، گرمیوں کی چھٹی میں مولانا سید طلحہ پروفیسر اور ٹیل کالج لاہور، لکھنؤ آتے، مولانا حیدر حسن خان صاحب مرحوم ان کے شفیق استاد تھے، ٹونک ان کا وطن تھا، اس طرح تلمذ کے ساتھ وطن کی مشارکت بھی ان کو ندوہ لاتی اور بعض اوقات کئی کئی دن مولانا حیدر حسن خان صاحب کے ہاں ان کا قیام رہتا، مولانا طلحہ کی عقیدت اور مولانا حیدر حسن خان کی شفقت قابل دیدہ ہوتی۔

مولانا سید طلحہ صاحب نے مولانا انور شاہ رحمۃ اللہ تعالیٰ کو قریب سے دیکھا تھا اور ان کے حلقہ درس میں کئی بار بیٹھے تھے، ان کی مخصوص صحبتوں میں بھی شریک ہوئے تھے، علوم اسلامیہ پر خود ان کی اچھی نظر تھی، خصوصاً تفسیر، حدیث اور رجال کا بہت اچھا مطالعہ تھا، حافظہ بھی غضب کا پایا تھا، لیکن بایں ہمہ وہ شاہ صاحب سے بہت متاثر تھے اور ان کی وسعت نظر، حفظ و اتقان، مہارت علوم اور مجتہدانہ صلاحیت کے بے حد معترف تھے، ان کا تذکرہ بڑے کیف و وجد کے ساتھ کرتے، کہا کرتے تھے کہ: اگر میں نے مولانا انور شاہ صاحب رحمۃ اللہ علیہ کو نہ دیکھا ہوتا اور ان کے حافظے کا ذاتی تجربہ نہ ہوتا تو مجھے ان روایتوں کو تسلیم کرنے میں تامل ہوتا، جو کتابوں میں سلف کے حافظے کے بارے میں درج ہیں، لیکن حضرت شاہ صاحب کو دیکھ کر مجھے یقین ہو گیا کہ جس امت کے پچھلوں کا یہ حال ہے اس کے اگلوں کی کیا کیفیت ہوگی۔

یہ باتیں سن کر مجھے اور میرے ساتھیوں کو بھی شاہ صاحب علیہ الرحمۃ سے بڑی عقیدت پیدا ہو گئی، دیکھنے

کا اتفاق تو اس کے کئی برس بعد ہوا، لیکن دل پر ان کی عظمت کا نقش اسی وقت سے قائم ہو گیا تھا، شاہ صاحب رحمۃ اللہ علیہ کے شاگردوں کے نام بھی کبھی کبھی کان میں پڑتے تھے، مولانا حفظ الرحمن، مفتی عتیق الرحمن، مولانا سعید احمد اکبر آبادی مولانا بدر عالم میرٹھی، مولانا محمد یوسف بنوری اور مولانا احمد رضا کے نام بار بار سننے میں آئے، پھر جب مولانا حبیب الرحمن عثمانی مرحوم کے زمانہ اہتمام میں دارالعلوم دیوبند میں عظیم الشان اسٹرانک ہوئی، اور مولانا انور شاہ صاحب، مفتی عزیز الرحمن، مولانا شبیر احمد عثمانی وغیرہ متعدد بزرگوں نے استغفے دے کر دارالعلوم سے علیحدگی اختیار کر لی تو عرصہ تک اخبارات میں ان واقعات کا چرچا رہا، بعض اخبارات تو محض انہیں مسائل پر بحث کے لئے نکالے گئے تھے یہ اسٹرانک بڑی خطرناک تھی اور ڈرتھا کہ کہیں بزرگوں کی نصف صدی کی کمائی خاک میں مل جائے۔ لیکن اللہ تعالیٰ نے اس کے نقصان سے بڑی حد تک محفوظ رکھا۔

ایک طرف مولانا حسین احمد صاحب مدنی رحمۃ اللہ علیہ نے دارالعلوم میں صدر مدرس اور شیخ الحدیث کے منصب کو سنبھال لیا اور دوسری طرف بعض اہل خیر نے ڈابھیل (گجرات) میں شاہ صاحب، ان کے رفقاء اور شاگردوں کو بلا کر ایک نئے علمی مرکز کی بنیاد رکھ دی، اساتذہ کرام کی علمی شہرت، کارکنوں کی دل سوزی اور معاونین کی دریا دلی نے سارے ملک میں اس درس گاہ کا ایسا سکھ جھانک دیا کہ تشنگانِ علم دور دور سے کھینچ کر اس چشمہ صافی کے گرد جمع ہو گئے اور ڈابھیل کے گلی کوچوں میں قال اللہ اور قال الرسول کے ترانے گونجنے لگے، شاہ صاحب رحمۃ اللہ علیہ کی صحت پہلے ہی اچھی نہ تھی ڈابھیل کی مرطوب آب و ہوا اور مضرت ثابت ہوئی، لیکن وہ اس کے باوجود اپنے کام میں لگے رہے اور جب تک صحت کی خرابی نے بالکل مجبور نہیں کر دیا وہ یہاں سے نہیں ہٹے، ان کا قیام اگرچہ زیادہ عرصہ نہیں رہ سکا، مگر اس کے باوجود ڈابھیل دیوبند کا شہی سمجھا جانے لگا۔

شاہ صاحب کے بعد ان کے مشن کو ان کے شاگردوں نے نہ صرف جاری رکھا، بلکہ اس میں چار چاند لگا دیئے ان حضرات میں مولانا سید محمد یوسف بنوری نور اللہ مرقدہ، خاص طور سے قابل ذکر ہیں۔ انہوں نے درس و تدریس کے علاوہ ڈابھیل میں نشر و اشاعت کی غرض سے ایک علمی مجلس بھی قائم کی، جس کی طرف سے بہت سی بیش قیمت کتابیں شائع ہوئیں، شاہ صاحب کی سوانح عمری کے علاوہ ان کے افادات درس بھی کئی ضخیم جلدوں میں مرتب کر کے شائع کئے گئے، ان میں بخاری کی شرح فیض الباری خاص طور سے قابل ذکر ہے، قداماء کی کتابوں میں ہدایہ کی تخریج نصب الراية کی بڑی اہمیت ہے۔ لیکن پہلے یہ بہت ہی معمولی کاغذ پر چھپی تھی اور اس کے نسخے بھی بہت کم یاب تھے۔ مولانا بنوری نور اللہ مرقدہ کا حدیث وفقہ کے طلبہ پر بڑا احسان ہے کہ انہوں نے مصری ٹائپ میں بہت اچھے کاغذ پر اس کتاب کی طباعت کا انتظام کیا اور اس کے ساتھ بڑے عالمانہ حواشی تحریر کئے، جن کی وجہ سے اس کتاب کا افادہ بہت بڑھ گیا۔ حضرت شاہ ولی اللہ رحمۃ اللہ علیہ کی بعض نایاب کتابیں بھی

ان کی توجہ سے شائع ہوئیں۔ ملک کی تقسیم کے بعد انہیں بھی پاکستان جانا پڑا، لیکن ان کی علمی اور تعلیمی سرگرمیاں وہاں بھی جاری رہیں، بلکہ ہندوستان سے بھی زیادہ وہاں انہوں نے علم و دین کی خدمت کی۔

کراچی میں ایک درس گاہ کی بنیاد ڈالی، جس نے ان کی زندگی ہی میں بڑی مرکزیت حاصل کر لی، اس درس گاہ کے ساتھ ایک ماہنامہ ”بینات“ بھی جاری کیا جو وقیع علمی و دینی مضامین کی وجہ سے بہت ممتاز ہے۔ ہندوستان کی طرح پاکستان میں بھی عربی مدارس کے درمیان کوئی رشتہ ارتباط نہیں تھا، وہاں کے سرکاری حلقوں نے اس انتشار سے فائدہ اٹھانا چاہا، اور ان مدارس کو سرکاری سرپرستی میں لے کر مشرقی امتحانات کا مرکز بنادینے کی کوشش کی، لیکن مولانا محمد یوسف بنوری مرحوم نے بڑی ہمت سے اس صورت حال کا مقابلہ کیا۔ اور آزاد عربی مدارس کا ایک وفاق بنادیا جو بہت مفید ہوا۔

جو حضرات عربی مدارس سے تعلق رکھتے ہیں وہ خوب جانتے ہیں کہ یہ کام کتنا مشکل تھا۔ اس کامیابی سے ایک طرف ان کے اثر و رسوخ کا اندازہ ہو جاتا ہے، اور دوسری طرف یہ پتہ چلتا ہے کہ انہیں دینی اور علمی حلقوں میں کتنا اعتماد حاصل تھا، ان اہم کاموں کے علاوہ انہوں نے وہاں لامدہیت اور بدعقیدگی کو بھی روکنے کی کامیاب کوشش کی۔ اس سلسلہ میں بعض اوقات انہیں حکومت سے بھی ٹکری لینی پڑی، لیکن انہوں نے اس کی کوئی پرواہ نہیں کی، ان کی اس ہمت اور استقامت کو دیکھ کر بعض دوستوں نے بے ساختہ کہا کہ یہ کسی بنوری ہی کا دل و گردہ تھا، ورنہ جزل ایوب کے فوجی اقتدار کے زمانہ میں ایسی جرأت کی توقع کسی سے مشکل ہی سے کی جاسکتی تھی۔

وہ سیدنا حضرت مجدد الف ثانی شیخ احمد سرہندی قدس اللہ تعالیٰ سرہ کے نامور خلیفہ حضرت شیخ سید آدم بنوری رحمۃ اللہ علیہ کی اولاد میں تھے اور ان کے اندر دینی حمیت، تجدیدی روح، اور استقامت و ثبات قدمی انہیں کی وراثت کی بنا پر آئی تھی، جوشا، جہان کے شان و شکوہ اور اس کے صاحب اثر وزیر سعد اللہ خاں کے جاہ و جلال کو خاطر میں نہیں لایا، اس کا نام لیوا ایوبی حکومت کی کیا پروا کرتا، ان کی ہمت و استقامت نے بہت سے ڈمگائے ہوئے قدموں کو سہارا دیا، الحاد و بے دینی کے اڈے ٹوٹ گئے، اور طحریں کو راہ فرار اختیار کرنی پڑی۔

مسلم ممالک میں بھی ان کا بڑا اثر تھا، اور اکثر اسلامی اور دینی کانفرنسوں میں انہیں شرکت کی دعوت دی جاتی تھی، اور ان کے علم و تجربہ سے فائدہ اٹھایا جاتا تھا، میرا ان سے ملنا جلنا زیادہ نہیں ہوتا تھا، مگر جب مل جاتے تو بڑی محبت سے پیش آتے۔ ۱۹۶۱ء کے موسم حج میں ان کے والد صاحب بھی ساتھ تھے، مجھے الزام سے خاص اہتمام سے ملایا، اور میرا تعارف ان سے بڑی تعریف و توصیف سے کرایا۔ جب بھی ملاقات ہوتی بڑی خوش دلی اور بشاشت کے ساتھ ملتے، آخری بار ۱۹۷۷ء میں مکہ معظمہ میں ملاقات ہوئی، اس وقت کمزور بہت تھے، پیدل چلنا دشوار تھا، اس لئے سعی گاڑی پر کر رہے تھے، آخری ملاقات وہیں مسمیٰ میں ہوئی۔ پھر اس کے بعد ملنے کا موقع

نہیں ملا، کئی مہینہ سے ان کی بیماری اور کمزوری کی خبریں آ رہی تھیں، بالآخر وقت موعود آ پہنچا اور ۱۸ اکتوبر ۱۹۷۷ء کو جان جان آفریں کے سپرد کر دی۔ اللہ تعالیٰ انہیں اپنے سایہ رحمت میں جگہ دے، ان کے مراتب بلند فرمائے، اور ان کے جانشینوں کو ان کے نقش قدم پر چلنے کی توفیق عطا فرمائے۔ آمین ثم آمین۔

انہوں نے علم دین کی خدمت کے لئے جو ادارے قائم کئے تھے، امید ہے کہ وہ برابر ترقی کرتے رہیں گے اور ان کے دائرہ کار میں مزید توسیع ہوتی رہے گی، تصانیف کے جو مسودے مکمل ہو چکے ہیں، ان کی طباعت کا انتظام جلد ہونا چاہئے، اور جو ابھی نامکمل ہیں، ان کی تکمیل کا بندوبست کرنا چاہئے، اس بارہ میں جامع ترمذی کی شرح خاص طور سے قابل ذکر ہے، امید ہے کہ ان کے لائق جانشین اس کی تکمیل اور اشاعت کا خاص فکر کریں گے۔

(بشکریہ ”معارف“، عظیم گڑھ)

”پاکستان آج اپنی تاریخ کے انتہائی نازک ترین دور سے گزر رہا ہے، دنیا میں انقلابات اُتے ہیں، سازشیں ہوتی ہیں، طوائف الملوکی پھیل جاتی ہے اور ایسا بھی ہوتا ہے کہ آج کسی کے لئے تخت سلطنت ہے تو کل اس کے لئے تختہ دار ہے یہ سب کچھ ہوتا ہے لیکن ہمارا ملک اس سے بھی شدید ترین خطرات سے دوچار ہے۔ داخلی اور خارجی فتنوں نے اپنی پوری توانائیوں کے ساتھ اس کو گھیر رکھا ہے۔“

(بصار زوہبہ۔ محرم الحرام۔ ۱۳۸۹ھ)